

Tribunal Industrijali

Deċiżjoni Nru. 2607

Każ Nru : 3353/ET

Fil-Kwistjoni tax-xogħol

bejn

Thomas Mercieca (KI0680257M

u

Aluwood Co. Ltd.

Illum : 11 ta' Lulju, 2019

dwar : tkeċċija mill-impjeg allegata li hi ngusta

Chairman: Is-Sur Edmund Tabone M.A., B.A.(Hons), Dip. Mgt

Introduzzjoni u dikjarazzjonijiet tal-każ:

Dan il-każ ġie ntavolat permezz ta' rikors mill-Avukat Dr. Leontine Calleja nhar l-24 ta' Marzu, 2015, f'isem ir-rikorrent. Fir-rikors ir-rikorrent iddikjara li kien ilu jaħdem mas-soċjeta' intimata minn Awwissu 2005. Illi ma kellu l-ebda kwistjoni fuq xogħol u ma jistax jifhem għaliex ġie mkeċċi.

Illi ġimgħa qabel ġie mkeċċi l-imgħallem baġhat għar-rikorrent għax rah jitkellem ma' ħaddiem ieħor li kien bin-*notice*. Ir-rikorrent qal li qallu li jekk ma jieqafx iparla jitfgħu il-barra. Fis-6 ta' Marzu 2015 l-imgħallem, is-Sur Reuben Bajada, qallu li klijenta sabet grif fuq l-aluminium li ġie nstallat għandha u talbu jirranghom, għal spejjeż tiegħu u kellmu ħażin. Ir-rikorrent m'opponiex.

Dak inhar stess fis-6 ta' Marzu, 2015, is-Sur Bajada mar hdejn ir-rikorrent u qallu li mit-Tnejn ta' wara, 9 ta' Marzu 2015, se jibda bin-*notice* u biex ma jidholx iktar xogħol. Tah anke d-dokument tat-*Termination* jindika '*Disciplinary grounds.*'

Ir-rikorrent kien ilu għaxar (10) snin mas-soċjeta' u qatt ma nagħta l-ebda *warning*. Ir-rikorrent ma jistax jifhem għalfejn tkeċċa għax dejjem għamel xogħlu sew, kien jieħu ħsieb jitfi l-magni fl-aħħar tal-gurnata u meta kien kultant jiżbalja kien iħallas id-danni minn butu.

Għaldaqstant ir-rikorrent qed jinsisti li tkeċċija kienet ingusta kif ukoll ir-rikorrent għandu jithallas bil-perjodu tan-*notice, leave* u parti mill-*bonus* peress li ma tħallasx l-ammont kollu dovut.

Ir-rikorrent talab lil dan it-Tribunal sabiex jiddikjara lit-terminazzjoni tal-impjieg kienet ingusta li sabiex jagħti l-provvedimenti kollha opportuni jigifieri kumpens ġust u l-ħlasijiet pendenti.

Min-naħa tagħha s-soċjeta' intimata permezz ta' l-Avukat Mark Vassallo ddikjarat dawn il-punti saljenti kif ġej:

- Illi r-rikorrent fir-rikors tiegħu ipprova jizgwida lil dan it-Tribunal fejn ma qalx il-verita' u prova jpingi sitwazzjoni fejn is-soċjeta' itterminat l-impjieg tiegħu għal xejn b'xejn.
- Illi s-soċjeta' intimata fejn tidhol tkeċċija, tiegħu din id-deċiżjoni b'serjeta' kbira u dejjem '*as a last resort*'.
- Illi l-ligi tax-xogħol tagħti fakulta' li f'ċertu ċirkostanzi li min jimpjiega jkollu d-dritt li unilateralment jitermina mpjieg u dan meta r-raġunijiet ikunu serji li jġġustifikaw dan.
- Illi r-rikorrent fir-rikors tiegħu ħalla barra diversi dettalji, skond is-soċjeta' intimate, li jew nesa, jew konvenjentement dwar it-tkeċċija tiegħu liema dettalji ser jiġu pruvati waqt il-każ.
- Is-soċjeta' ddikjarat li r-rikorrent jbati mill-vizzju tax-xorb. Dan il-vizzju kien qed iħalli effetti serji ħafna fuq ħajjet ir-rikorrent tant li fl-aħħar xhur , sa minn Ottubru 2014, ingħata diversi twissijiet verbali fuq dawn in-nuqqasijiet:

- Ħinijiet tax-xogħol irregolari u mingħajr approvazzjoni;
- Teħid ta' leave mingħajr pre-avviż;
- Traskuraġni estrema fuq ix-xogħol;
- Dewmin eċċessiv biex isir ix-xogħol li jingħata;
- Nuqqas ta' konċentrazzjoni fuq ix-xogħol u kien hemm okkażjoni li kien se jwegġa gravi;
- Kisser vettura tas-soċjeta' intimata kaġun ta' sewqan perikoluż u traskurat;
- Il-kundizzjoni tiegħu kienet ta' periklu għalih u għal sħabu.

Illi s-soċjeta' dejjem ppruvat tgħin lir-rikorrent inkluż li selfitu flus meta kien qed jissepara minn ma' martu.

Illi fl-istess żmien ir-rikorrent ħa sena *sick leave* minħabba dipressjoni akuta li jfisser li s-soċjeta' dejjem kienet spalla għal għajnuna.

Illi r-rikorrent ftit li xejn kien grat għal dak li għamlet miegħu s-soċjeta' intimata. Kien jiftaħar ma' sħabu li kieku jrid ix-xogħol ilestih f'nofs il-ħin.

Illi inċident li wassal għat-tkeċċija beda nhar is-26 ta' Frar, 2015, meta s-soċjeta' intimata rċeviet *e-mail* min klijent li x-xogħol li kien ordna kien kollu difetti u grif. Is-soċjeta' intimata nvestigat dan l-ilment u rriżulta li vera li xogħol kien maħdum bi traskuraġni kbira, kwalita' skandaluża, u mhux skond is-sengħa u l-arti. Irriżulta li x-xogħol għamlu r-rikorrent u dan dam jagħmlu tlett darbiet aktar mill-istima tal-ħinijiet allokat.

Illi meta sid tas-soċjeta' intimate, is-Sur Reuben Bajada, avviċina lir-rikorrent dan beda jidgħi u jagħajjat u qallu li mhux problema li x-xogħol jerga jsir. Għas-Sur Reuben Bajada dan kien inaċċettabbli u bi pregudizju serji għas-soċjeta' intimata.

Illi wara li saru konsulti ma' l-awtoritajiet tax-xogħolijiet bdiet proċedura ta' dixxiplina li waslet għal tkeċċija mmedjata tar-rikorrent.

Ir-rikorrent tħallas dawk il-flejjes kollha dovuti lilu skond il-Liġi. Illi r-rikors promotur juri li r-rikorrent prova jilgħaba ta' l-innoċenti, iżda jaf ben tajjeb kemm ingħata twissijiet verbali u kemm kienet prudenti s-soċjeta' intimata.

Illi tkeċċija kienet waħda ġusta u skont il-liġi u li għandha tiġi milquha mit-Tribunal.

Provi

F' dawn il-proċeduri xehdu: ir-rikorrent Thomas Mercieca, Theresa Mercieca - ex-mara tar-rikorrent, u s-Sur Reuben Bajada – sid is-soċjeta' intimata u Matthew James Bajada- impjegat mas-soċjeta'. Ġew esebiti wkoll xi dokumenti.

Kunsiderazzjonijiet u Deċiżjoni

Dan it-Tribunal għandu biex jikkonsidra jekk it-tkeċċija tar-rikorrent kinitx ġusta u għaldaqshekk jekk kinitx tajba u suffiċjenti.

Dan każ li ġara f'soċjeta' żgħira fejn ingenerali wieħed ma jistenniex li jsib ċertu proċeduri u *policies* li wieħed isib f'kumpaniji kbar fejn ħafna drabi l-ħaddiema jkunu regolati bi ftehim kollettiv.

Ir-rikorrent kien ilu sittax-il sena jaf lis-Sur Reuben Bajada, is-sid tas-soċjeta' intimata. Sittax il-sena mhumiex ftit, u altru jrid ikun każ serju biex jiġi mkeċċi persuna wara tant servizz u konoxxenza.

Ir-raġuni prinċipali li s-soċjeta' intimata temmet l-impjeg kienet l-allegata problema ta' alkoħol li mill-provi saret fatt għax anke *Treatment Order* ħarġitlu mill-Qorti fil-kawża tas-separazzjoni.

It-Tribunal innota x-xhieda tas-Sinjura Theresa Mercieca li bil-ġurament qalet li l-problema tax-xorb kienet ilha fuq ir-rikorrent madwar tlett (3) snin u li minħabba fiha ukoll tkeċċa mix-xogħol. Ezatt kif xehdet f'kawża separata tas-separazzjoni.

It-Terminu ta' tlett snin jikkonbaċa mal-fatt ta' meta bdew il-problemi fuq ix-xogħol. It-Tribunal jinnota l-każijiet ta' xi żbalji u oħrajn, imma t-Tribunal ma jistax jinjora l-fatt li r-rikorrent kien, jew kien hemm probabilita' kbira, li dan kien jidħol xogħol taħt l-effett ta' l-alkoħol. Din hi gravi kemm għar-rikorrent innifsu, għal kollegi ħaddiema u għas-soċjeta' intimata.

Is-soċjeta' intimata naqset li ma żammitx rekords tad-diversi twissijiet li ħarġu mid-dikjarazzjoni tal-każ u mix-xieħda.

Jidher li s-soċjeta' intimata ukoll setgħet kienet aktar professjonali biex tgħin lir-rikorrent iżda jidher li s-sid is-Sur Reuben Bajada ma qagħdtx lura biex jgħin lir-rikorrent direttament jew indirettament.

Tribunal innota li ir-relazzjoni ta' bejn ir-rikorrent u s-sid kienet partikolari. Jidher li kien hemm ċertu ħbiberija, u prudenza sakemm il-limiti laħqu livell perikoluż.

It-Tribunal jinnota li s-soċjeta' intimata waslet f'punt li ma setgħatx tkompli tiegħu riskji bir-rikorrent rigward il-vizzju ta' l-alkoħol apparti żbalji għad-detriment ta' l-istess soċjeta'.

Għaldaqstant it-Tribunal qed jiddeċiedi li t-terminazzjoni mill-impjeg kienet waħda ġusta u għal raġuni tajba u suffiċjenti skond il-liġi.

Għal finijiet tal-kapitlu 452 tal-liġijiet ta' Malta rigwardanti drittijiet tad-difensuri tal-partijiet, dawn qed jiġu ffixxati fl-ammont ta' (tlieta u disghin ewro u sbatax-il centezmu) €93.17.

B' hekk tintemm din il-kwistjoni tax-xogħol.

Iffirmat : Is-Sur Edmund Tabone M.A., B.A.(Hons), Dip. Mgt

Chairman

Vera kopja

Mary Rose Galea

A/Segretarja